

అంత్యక్రియ

శ్రీవారి నోట వెంట ఆ మాట రాగానే ఆ గదిలో ఒక్కసారిగా నిశ్శబ్దం ఆవరించింది. హోలు నిండా అంతమంది జనం వున్నా అందరూ నోరావలించి వుండిపోవడంతో అక్కడ పిన్‌డ్రాప్ సైలెన్స్. కొంతసేపటికి తేరుకున్నారు శ్రీవారి కుడిభుజం. “తమరి అంత్యక్రియ తాముచేసుకోవడం ఏమిటి మహాప్రభూ?” అడిగాడు. చిద్విలాసంగా నవ్వారు శ్రీవారు “అవును మా అంత్యక్రియలు మేమే స్వయంగా జరిపించుకుంటాం!” హుందాగా సెలవిచ్చారు.

అప్పటికి అందరూ ఆశ్చర్యం నుంచి తేరుకున్నారు. బుర్రలు గోక్కుంటూ మెదళ్ళకు పని కల్పించారు. చూడబోతే ఇందులో ఏదో అంతరార్థం ఉంది అనుకున్నారు. “వివరంగా విశదీకరించండి ప్రభూ” విన్నవించుకున్నారు. ముక్తకంఠంతో.

మరోసారి చిద్విలాసంగా నవ్వి వివరించడం మొదలు పెట్టారు శ్రీవారు. వారెంత మహత్తరమైన నిర్ణయం తీసుకోవడానికి వెనుక మహత్తరమైన గాఢ ఇమిడి ఉంది.

వారం రోజుల కిందట ఒక మహనీయుడు పరమపదించాడు. సరే. అది ప్రకృతి సహజం! అందులోనూ ఆయన వయోవృద్ధుడు. దేశానికి ఎంతోసేవ చేసిన ఆ మహనీయుడి మరణం పట్ల అందరూ దుఃఖం వెలిబుచ్చారు. జాతీయపతాకాలు సగం వరకు దించేశారు. అయిదు రోజులు సంతాపదినాలుగా ప్రకటించారు.

సంతాపసభలు ఏర్పాటుచేశారు. బలవంతాన శోకం ప్రకటిస్తూ మొహం వేలాడేసుకోని సభకు హాజరయ్యారు శ్రీవారు. దుఃఖం తెచ్చిపెట్టుకుని ఆ చచ్చిపోయిన వ్యక్తి ఆత్మకు తలనొప్పి? వచ్చేలా పొగిడారు.

దాంతో ఆయనకి తలనొప్పి వచ్చింది. సభలు ముగించి హమ్మయ్య ఇక ఇంటికి వెళ్లి ఉల్లాసంగా కాలక్షేపం చేద్దాం అనుకుంటూ ఇంటికి చేరిన శ్రీవారికి అక్కడ పరిస్థితి చూసి నిజంగా దుఃఖం వచ్చింది.

ఆయన శ్రీమతి కథాకళి, ఆడేస్తోంది. కూతురు, కొడుకు చిందులు తొక్కుతున్నారు.

కూతురికి కాలేజీలో డ్రామా ప్రోగ్రాం కేన్సిల్ అయిపోయింది. కొడుకు ఆడబోయే క్రికెట్ మ్యాచ్ పోస్ట్పోస్ట్ అయిపోయింది.

ఒక శ్రీమతిగారు, ఆవిడ వేలువిడిచిన మేనల్లుడి ప్రోగ్రాం టి.వి.లో ఉంది. అతగాడిని పిచ్చికుక్క కరిస్తే శ్రద్ధగా ఇంజక్షన్లు చేయించుకున్నాడు. ఆ సందర్భంలో అతనికి ఇంటర్వ్యూ ఏర్పాటు చేశారు టి.వి వాళ్ళు. ఆవిడ బోలెడంత ఆనందపడిపోయి ఆ ప్రోగ్రాం చూడమని అందరితోనూ చెప్పేసింది. సమయానికి ఆ ప్రోగ్రాం కాస్తా ఆగిపోయింది.

తమ ఆశా భంగానికి కారకుడైన ఆ దివంగతుడిని తిట్టిన తిట్టు తిట్టకుండా తిట్టిపోస్తున్నారు. ఈ గొడవ చూసిన శ్రీవారి మనసు వికలం అయిపోయింది.

ఆ రాత్రంతా కంటి మీద కునుకు లేదు. ఆ మరణించిన మనిషి నిజమైన నాయకుడు, నిస్వార్థసేవ చేసిన మహనీయుడు. అటువంటి గొప్పవాడి మరణంపట్ల సంతాపం ప్రకటించమంటేనే ప్రజలు ఇబ్బంది పడుతూ ఉంటే భవిష్యత్ ఊహించుకుని భయం కలిగిందాయనకి.

పుట్టిన రోజుల్లా ఇది కూడా గ్రాండుగా జరిగిపోతే ఎంత బావుంటుంది? కానీ ఎలా? ఆలోచించగా ఆలోచించగా చక్కటి ఉపాయం తట్టింది. ఆ తర్వాత నిశ్చింతగా నిద్రపట్టింది.

సంతాపదినాలు అయిపోయాక అత్యవసర సమావేశం ఏర్పాటు చేశారు. వారి కోరిక ప్రకారం వివరంగా చెప్పడం ప్రారంభించారు.

“మీ కందరకీ తెలుసు నా సర్వస్వం ప్రజలకే అంకితం చేశాను. ఈ జీవితం, ఈ శరీరం అన్నీ ప్రజలకే. అంతేకాదు మరణించాక నా చితా భస్మంతోపాటు నా ఆత్మ కూడా ప్రజలదే.

నా మరణానంతరం నా ప్రజలు నా కోసం దుఃఖించడం సంతాపం వెలిబుచ్చడం నా ఆత్మ సహించలేదు. ఆ ఆర్భాటాలు నాకు గిట్టవు. అందుకే నా

అంత్యక్రియలు నేనే జరిపించుకుంటాను. అలా అయితే నా కోసం విలపించే నా ప్రజలను ఓదార్చే అవకాశం ఉంటుంది. ఏ విధమైన ఆర్భాటాలూ లేకుండా నా ప్రజలకు అసౌకర్యం కలుగకుండా ఉంటుంది. అందుకే ఈ నిర్ణయానికి వచ్చాను” అంటూ గంభీరంగా వివరించారు.

మళ్ళీ నిశ్శబ్దం. అందరూ మొహమొహాలు చూసుకున్నారు. చిన్నగా నవ్వుకున్నారు. “అద్భుతంగావుంది మీ ఆలోచన” అన్నారు ఏకగ్రీవంగా.

చిన్నగా నవ్వేరు శ్రీవారు. “నా ఆలోచన మీకందరకీ అంగీకారం అయినందుకు చాలా ఆనందంగా ఉంది. వీలైనంత త్వరలో ఆ కార్యక్రమం జరిపించాలని మా కోరిక” అన్నారు.

“అవశ్యం మహాప్రభో మీరు నిశ్చంతగా ఉండండి. అతి త్వరలో అత్యంత శ్రద్ధగా, ఎవరూ కనీవినీ ఎరగనంత ఘనంగా మీ అంత్యక్రియల కార్యక్రమం ఏర్పాటు చేస్తాం” అన్నారు.

ఆ తర్వాత అందరూ ఆ విషయమై చర్చలు మొదలు పెట్టారు. చక్కగా ప్లాన్ చేశారు. చూస్తుండగానే ప్రోగ్రాం తయారైపోయింది.

అద్భుతంగా జరగనున్న ఆ కార్యక్రమం ఊహించుకుని శ్రీవారి కుడి భుజానికి నోరూరింది.

“ప్రభు! నేనూ దేశానికి నా జీవితాన్ని అంకితం చేసిన వాడినే. మరి పన్నోపనిగా నేనూ అంత్యక్రియలు చేసుకోనా?” సర్దాపడ్డారు.

శ్రీవారికి చిర్రెత్తుకొచ్చింది. “ఏదైనా సరే నేను మొదలుపెట్టడం ఆలస్యం. తోకల్లా తయారైపోతారు” విసుక్కున్నారు.

కుడిభుజం మొహం మాడిపోయింది.

అది గమనించి ఆయన్ని పక్కకు తీసుకెళ్లాడు కుడిభుజంగారి కుడిభుజం. ఇప్పటికిలా కానివ్వండి. కాలం కలిసొస్తే భవిష్యత్తులో ఇంతకంటే ఘనంగా జరిపించుకోవచ్చు అంత్యక్రియలు. అన్నాడు కుడిభుజం మొహం వికసించింది.

ఆ తర్వాత ఇంకేం చికాకులు లేకుండా సమావేశం ముగిసింది. శ్రీవారి అంత్యక్రియల వార్త ప్రజలందరికీ తెలిసిపోయింది.

కార్యక్రమం అంతా పటిష్ఠంగా రూపొందించబడింది. శ్రీవారి స్వస్థలంలో జరుగుతాయి అంత్యక్రియలు.

ఊరి చివర పాతిక ఎకరాల ఖాళీ స్థలంలో మధ్యగా ఎత్తైన వేదిక నిర్మించబడుతుంది. ఆ పాతిక ఎకరాల్లోనూ పళ్ళ తోటలు పెంచుతారు (నిదానంగా). వేదికకి కాస్త దూరంలో ఒక షెడ్ వేస్తారు. ఆ షెడ్ లో భవిష్యత్తులో అవసరం ఆయే పాలరాళ్లు, గంధం చెక్క మొదలైన సామగ్రి భద్రపరుస్తారు.

నిర్ణీత దినం నాడు మహానగరంలో ఓ బ్రహ్మాండమైన సభ జరుగుతుంది. అనంతరం శ్రీవారు, వారి ప్రజలు ఊరేగింపుగా బయలుదేరి శ్రీవారి స్వస్థలానికి చేరుకుంటారు. శ్రీవారు శాస్త్రార్థం ఆవేదిక మీద ఓసారి పడుకొంటారు. జనం అంతా పెద్ద పెట్టున ఏడుస్తారు. అంతటితో ఆ కార్యక్రమం ముగుస్తుంది.

కార్యక్రమాన్ని క్లుప్తంగా జరిపించమన్నారు శ్రీవారు.

కానీ వారి ఆంతరంగికులు అంగీకరించలేదు. అదేం వీల్లేదు. మీ వంటి మహామనీషి అంత్యక్రియలు అల్లాటప్పాగా జరగడం అన్యాయం. అట్టహాసంగా జరగాల్సిందే అన్నారు.

ఆనందించారు శ్రీవారు. “సరే మీ ఇష్టం మీరింతగా పట్టుబడితే నేనేం చెయ్యగలను? మీ సంతోషమే నా సంతోషం కానివ్వండి” అన్నారు.

ఏర్పాట్లు పెద్ద ఎత్తున ప్రారంభం అయ్యాయి. దేశం నలుమూలల నుంచి దుఃఖితులైన ప్రజలను తరలించి తెచ్చే ఏర్పాట్లు జరిగింది. వారందరికీ శోకసూచకంగా నల్ల చొక్కాలు ఇచ్చే పథకం అమల్లో పెట్టబడింది. మామూలుగా సభల్లో చప్పట్లు కొట్టే పార్టీలకే మరికాస్త సంతోషపెట్టి ఏడవడానికి ఏర్పాట్లు చెయ్యడం జరిగింది. దుఃఖి తులకు అన్నం పొట్లాలు ఇచ్చే ఏర్పాటు కూడా జరిగింది. సారాపేకెట్లు వుండనే వుంటాయి.

మహానగరం నుంచి గ్రామానికి వెళ్లే నిమిత్తం అతిముఖ్యులకు ఏ.సి. కార్లు, మామూలు ముఖ్యులకు మామూలు కార్లు, సామాన్య ప్రజానీకానికై లారీలు అసంఖ్యాకంగా ఏర్పాటు చేశారు.

ఈ కార్యక్రమనికి బోలెడంత పబ్లిసిటీ ఇచ్చారు. వార్తా పత్రికల ద్వారా ప్రచారం చెయ్యడమే కాకుండా “పోతాడో పోతాడో మంచివాడు పోతాడో” అంటూ పాటలు కట్టి మైకుల్లో పాడించేరు.

అందరూ ఎదురు చూస్తున్న ఆ దుర్దినం రానే వచ్చింది.

మహానగరం నడి బొడ్డున సమావేశం అయ్యారు జనం. అందరూ నల్ల చొక్కాలు వేసుకున్నారేమో కనుచూపు మేర నల్లని మేఘం ఆవరించినట్లు ఉంది. ధవళవస్త్రాలు ధరించి వేదికను అధిష్టించారు శ్రీవారు.

ప్రజల నుద్దేశించి మాట్లాడారు!

“నా ప్రజలారా! నా కన్న బిడ్డలారా! నా తోబుట్టువులారా!

“మీకు నాగురించి బాగా తెలుసు. నేనెటువంటి నిస్వార్థజీవినో మీకు తెలుసు. నేనేం చేసినా మీ కోసమే. ఇప్పుడీ అంత్యక్రియల కార్యక్రమం కూడా మీ కోసమే మీ క్షేమం కోరే నేనీ పని తలపెట్టాను.

“మన దేశంలో ఓ పద్ధతి అమల్లో ఉంది. దేశ నాయకుడు మరణిస్తే ఆయన గౌరవార్థం విద్యా సంస్థలనూ, ప్రభుత్వ కార్యాలయాలనూ, కర్మాగారాలనూ మూసివేస్తారు.

“అయితే దాని వల్ల దేశానికి ఎంత నష్టం? ఆ నష్టం అలా ఉండగా అంత్యక్రియలనీ అట్టహాసాలనీ మళ్లీ అదనపు ఖర్చు.

“ఇదంతా చూస్తుంటే నా గుండె మండిపోతోంది. ప్రజాధనం ప్రతిపైసా ప్రజలకే చెందాలి. అర్థం లేని ఆర్భాటాల కోసం ప్రజా ధనం వెచ్చించడం ఘోరమైన అపరాధం.

“అందుకే నా అంత్యక్రియలు ఇలా జరిపేస్తున్నాను. నా మరణానంతరం ఊరేగింపులు గానీ, సంతాప సభలు గానీ మరే విధమైన లాంఛనాలు గానీ ఉండరాదని కోరుకుంటున్నాను. అసలు నిజానికి నేను నేడు మరణించాను” అన్నారు గంభీరంగా.

జనం అంతా భోరున ఏడ్చారు. వారిని ఏడవ్వద్దని ఓదారుస్తూనే వారితో కాసేపు దుఃఖించారు శ్రీవారు. అనంతరం కళ్లు తుడుచుకుని వేదాంతం బోధించారు. భగవద్గీతలోని శ్లోకాలు చదివి వాటి అర్థం వివరించారు.

దాంతో నిజం తెలుసుకుని ఏడవడం ఆపేశారు జనం. ఆ తర్వాత ప్రముఖులు అందరూ ఒక్కొక్కరే వెళ్ళి శ్రీవారికి దండలు వేశారు.

అనంతరం ఊరేగింపు బయలుదేరింది.

ముందు శ్రీవారి వాహనం. పూలతో అలంకరించిన వాహనం మీద పద్మాసనం వేసుకొని కూర్చున్నారు శ్రీవారు. వారి వెంట కార్లు, లారీలు. ఆర్భాటంగా బయలుదేరింది ఊరేగింపు. దానికి ఇరు పక్కలా జనం.

గమ్యం చేరేసరికి సాయంత్రం అయింది. ఊళ్ళో వేదికను అందంగా అలంకరించి గంధపు కర్రలు పేర్చి ఉంచారు. మంత్రఘోష మధ్య శ్రీవారు ఆ చితిమీదికి ఎగబాకి పడుకున్నారు. జనం అంతా గొల్లున ఏడ్చారు.

రెండు నిమిషాల తర్వాత చితి మీద నుంచి దిగి వచ్చారు శ్రీవారు. ప్రజలను చూసి చిరునవ్వు నవ్వారు. ఎంతో ప్రశాంతంగా ఉందా నవ్వు.

కార్యనిర్వాహకులు వేదిక మీదికి వచ్చి ఆ గంధపు చెక్కలు తీసి షేడ్ లో భద్రపరిచి స్టేజ్ మీద కుర్చీలు వేసి మైకులు అమర్చి క్షణంలో అంతా సిద్ధం చేసేశారు.

శ్రీవారు మైక్ దగ్గరకు వచ్చారు.

“ప్రజలారా! నాకిప్పుడెంతో ప్రశాంతంగా ఉంది. శరీరం వదలి కేవలం ఆత్మతో ఉన్నంత సుఖంగా ఉంది. ఇక నేను ప్రాపంచిక విషయాల నుంచి విముక్తుడను. మీ సేవే నా పరమార్థం” అన్నారు.

జనం హర్షధ్వనాలు చేశారు. ఆ తరువాత “ఇప్పుడు ఈ కార్యక్రమంలోని ముఖ్య అంశం” అని ప్రకటించారు కార్యకర్తలు.

శ్రీవార్ని పొగుడుతూ ఉపన్యాసాలు ఇచ్చి దండలు వేసి శాలువాలు కప్పారు. ఆ తర్వాత వెండి పళ్లెంలో ఎర్రని మొఖమల్ గుడ్డ పరిచి దాని మీద బంగారంతో చేసిన పిండాలు మూడు (దబ్బుకాయ సైజువి) ఉంచి శ్రీవారికి బహూకరించారు. చిరునవ్వుతో అందుకున్నారు శ్రీవారు.

వందన సమర్పణ అనంతరం కార్యక్రమం ముగిసింది.

ఆనందంతో ఇంటికి చేరిన శ్రీవారు శ్రీమతిగారికి ఆ పిండాలను అందించారు. అందుకుని ఆనందించింది ఆవిడ. అంతలోనే సీరియస్ గా అయిపోయింది.

“ఏమిటో! ఈ ఆలోచన ముందుగానే తట్టి ఉంటే ఎంత బాగుండేది? పదవిలోకి వచ్చి నాలుగేళ్లు అయింది. రాగానే ఈ పని చేస్తుంటే ఏడాదికోసారి తద్దినం, తద్దినానికి మూడు చొప్పున పన్నెండు బంగారు పిండాలూ వచ్చి వుండేవి లక్షణంగా” అనేసింది.

గతుక్కుమని అంతలోనే సర్దుకున్నారు శ్రీవారు. “ఇప్పుడు మాత్రం ఏం? తద్దినాలు కాకపోతే మాసికాలు పెట్టించుకుంటాను. అప్పుడు ఏడాది తిరిగే సరికి ఇంటి నిండా బంగారం పిండాలే!” అంటూ ఓదార్చారు.

ఆంధ్రప్రభ ఆదివారం, 16 మే 1993